

(ख) श्रीजू — उर्मिला स्नेहु :

जै सतिगुर मैगसि चंद जू जै साहिब सुकुमार ।
जै जन पालक जगत बंधू राम कथा रिझिवार ॥
जै जै मिथिला धाम जी सुर मुनि नितु ग़ाईन ।
जिते साकेत स्वामिनि प्रघटी जंहि खे वेद था साराहिन ॥
बाल रूप श्री जानकी अ जिते कयड़ा विविध विहार ।
पंहिजे मधुर विनोद सां थिया सभिनी प्राण आधार ॥
हिक दीहुं सुन्दर चमन में श्री जनक किशोरी ।
वेठी लता निकुंज में भाव मगनु भोरी ॥
प्राणनाथ मुख दर्शन जी अन्दर मंझि उकीर ।
आशा भरियनि नेणनि सां तकिनि राह रघुवीर ॥
कदहीं ईदो करुणा निधी साहिबु साकेत विहारी ।
जंहिजे मिलण जी हिन बाग में दिनी रिषि दिलदारी ॥
वाट तकींदे वर जी गुज़िरनि रातियूं द्रींह ।
प्राण प्यास वधंदी रहे नितु नितु नृमल नींह ॥
हे करुणा सागर पिया तुहिंजे चरण कमल जी चाह ।
लिकाए लोकनि खां सांढी अथमि पहिंजे साह ॥

कदहीं मिलंदे कृपा करे साकेत जी सरदार ।
दम दम रट आ लगी आउ श्री राम उदार ॥
जंहि महल श्री स्वामिनि मिठीअ इयें गीतड़ो पिये गायो ।
ओदी महल उर्मिलि जो आवाजु उति आयो ॥
ओ दीदी दीदी मिठी ओ दीदी दिलदार ।
काथे लिकीं अ तूं लादली मुंहिजी साह सींगार ॥
थकिजी पियसि साहिबि अदी सभु घर कुण्डूं गोल्हे ।
हिते बि प्रमोद बन जा वण वलियूं फोल्हे ॥
तूं अकेली वलियुनि में वेठी गीत मिठा गाई ।
चरण आश्रति भेनड़ी अ खे छा खां भुलाई ॥
बुधी बोल उर्मिलि जा साकेत स्वामिणि ।
सद्रिड़ो कयुसि आउ ओरिते भेनड़ी गज गामिनि ॥
उर्मिलि अची वन्दनु कयो बई हथिड़ा जोड़े ।
दुख मां दोरापो दिनो नींह सा निहोड़े ॥
छो तूं अदी मां खां रुसी आई अ मुखु मोड़े ।
सा कींअ छद्रिजे स्वामिनी जेका चितु चरणनि जोड़े ॥
मूं भायों श्रुति माण्डवी अ सां दीदी करे प्यार ।
दाढी कावड़ि दिलि में अचे पेई हर वार ॥

मां बि रुसी रांझनि अदी तो सां न ग़ाल्हायां ।
जद़हीं परिचाई प्यार सां भाग भला भायां ॥
तद़हीं प्यार मंझा भू नन्दनीअ उर्मिलि पुचकारे ।
मधुर बोल बोलण लगी गोद में विहारे ॥
रुसु न रुसणु घोरियो भेनड़ी भाव भरी ।
मूंखां त कद़हीं कीन की भेनड़ी तूं विसिरीं ॥
पर उर्मिलि जद़हीं परिणिजी वरड़े सां वेंदीअ ।
तद़हीं मुंहिजे प्यार खे पाण सां कींअ खणंदीय ॥
वरिड़े जी विरूंह में जद़हीं दिलिड़ी थींदइ शाद ।
तद़हीं त असुल न कंदीअ मूं भेनड़ी अ खे याद ॥
हाणे त पलु भी परे थियण में थीं थीं मांदी ।
पोइ त सदा स्वामी अ सां थींदीं अ हुब में हेकांदी ॥
लज़ में भरिजी उर्मिलि चयो अखियुनि आबु भरे ।
तव्हां जी चरणनि छांव खां शल पोइ बि न थियां परे ॥
तव्हां जाई चरण कमलड़ा मुहिंजो सचो सींगार ।
पेके साहुरे आर्यलि अदी हिकु तंहिजोई आधार ॥
श्रीजू अ चयो सुकुमारिड़ी इयें सभिको आ चवंदो ।

पर पोइ वजें सभु विसरी जदहीं पेचु पिरिं अ पवंदो ॥
पोइ तूं बि दिसिजि तोखे वर बिना कहिंजो बोलणु कीन वणे ।
ब टे दींहु धीरजु करि जदहीं अहिड़ो सांगो बणे ॥
उर्मिलि चयो उमंग सां इयें न चउ अदी ।
जन्म जन्म तुंहिजे चरणनि जी रहां बान्हिड़ी मां बंधी ॥
इहा आशीश करि लादुली पद छाया मंझि रहां ।
प्राण पुआं तहिंजी प्रीति में तोड़े सुरिग जा सुख लहां ॥
जी जी जानकि चंद्र जो नामु अन्दर ओरियां ।
सुरिग वैकुंठि जा सुखड़ा क्षण सेवा तां घोरियां ॥
स्नेह सां स्वामिणि चयो मुंहिजी उर्मिलि अलबेली ।
अबला अधीन थिये वर जे थी चरणनि चेली ॥
परावनि सां करे प्यारु थी सभु पहिंजा विसारे ।
इहोई वेद विधानु आ सद्ये न को टारे ॥
उन्हीअ त्याग जे बल ते थिए आदर्श जग नारी ।
शक्ति समान पूज्या बणे शुभ गुण सींगारी ॥
उर्मिलि चयो मिठिड़ी अदी इहा प्रभू कृपा कंदो ।
तुंहिजे सुहग जो सेवकु सचो मांखे वरु मिलंदो ॥

एतिरे में आयूं उते श्रुति माण्डवी बई ।
चयाऊं त असां भायों उर्मिलि सां श्रीजू बागु घुमण वेई ॥
द्रिसु श्रुति उमूं अ सां दीदी ओर वेठी ओरे ।
कींअ मिठी मुस्कान सां बोले चपड़नि खे चोरे ॥
श्रुती अ चयो दीदी वदी मां दांह खणी आई ।
मंझली अ भेण मांखे घणी चिड़ आ देवाई ॥
मां सुन्दर गुलिड़ा पटे माला पिए ठाही ।
तवहां जे पूजन करण लाइ सिक सां बणाई ॥
माण्डवी अ अची ओचितो मूंखे खिजायो ।
हाणे थी माला पुई अजां वरु किथे आयो ॥
इयें चई मुंहिजी झोल मां गुल खणी वेई ।
उमंग भरी मुहिंजी अभिलाषड़ी सभु पाणीअ में पेई ॥
श्रीजू चयो भेण माण्डवी तोखे इयें न करण जुगाइ ।
नंढ़िड़ी भेण जे रांदि जा गुलिड़ा कीन लुटाइ ॥
आउ श्रुती तोखे द्रियां सुन्दरु गुल चुणी ।
निमुउ थी पूइ हारिड़ो मुहिंजी मधुर मणी ॥
अगिते तो खे माण्डवी कदहीं न ककि कंदी ।

क्रोड़े कुरिबनि सां भेनड़ी तुहिंजी दिलि वठंदी ॥
माण्डवी अ चयो दीदी मिठी श्रुती आहे भोरी भारी ।
मुरझायल गुलिङनि जी पेई माला पुटि सारी ॥
जियं जियं पुए गुलनि खे तियं तियं पन छणनि ।
मुरझायल मालाऊं कींअ थियूं वर वणनि ॥
श्रीजू अ चयो बई वर्जी पटे सुन्दर गुल द्रियोसि ।
अलबेली भेनड़ी अ खे आदुर प्रेम कयोसि ॥
टेई भेनरु टिङंदियूं हलियूं सुन्दर फुलवाड़ी ।
मन में मधुर कल्पना करे मिथिलेश कुमारी ॥
धन्यु सनेह भेनरुनि जो आहे माखी अ खां बि मिठो ।
भागनि सां मूं खे मिलियो इहो समाजु सुठो ॥
जिनजे मिलण खिलण सां सभु दुख दूरि थियो ।
मूं खां सवाय राज वैभवजो वणेनि न सुखु ब्रियो ॥
पर मूं खे त श्री रघुनाथ जे मिलण जी जोति जग्गी ।
केतिरा द्रींह सहंदसि हाय विछोड़े पीड़ ।
कदहीं द्रिसंदसि नेण भरे मधुर मूरति रघुवीर ॥
इंये चवंदे अनुराग में थी स्वामिनि घणो अधीर ।

अचानक आकाश मां थी वाणी गहरु गम्भीर ॥
थीउ न मांदी श्री मैथिली न की वहाइ नेणनि नीरु ।
सिघोई स्वामी अ जो दर्शनु कजि सुधीर ॥
युगल मिलण जी सोनी घड़ी वेझी आ आई ।
कमलनी अ जे खिलण जी थींदी प्रभाति सुहाई ॥
अचे थो रघुनाथ प्रभू अहिल्या उधारे ।
चकोरी अ जियां गद् गद् थिजाइं रघुचंद्र निहारे ॥
अति प्रसन्न थी श्री पार्थिवी बुधी गगन गिरा सुन्दर ।
आशा थी द्रिसंदसि सिघो प्रीतम गुण मन्दिर ॥
गुलिड़ा पुई उमंग सां भेनड़ियूं उति आयूं ।
प्रसन्न द्रिसी स्वामिनि खे सभेई सरहायूं ॥
उन्हनि गुलनि जो प्रेम सां श्रंगार सजाए ।
आनंद में उन्मति थियूं श्री स्वामिनि पहिराए ॥
इन्हीअ रीति मिथिला में थियनि श्रीजू प्रेम विनोद ।
श्री मैगसि जे मन मोदु अठई पहर आर्यलि जो ॥